

**አይተ ስብሐት ነጋ ኣብ መድረኽ መናእሰይ ትግራይ ንዝተዛረብዎ ኣመልኪቱ  
ካብ ሰብ ሕድሪ ዝተውሃበ  
መግለጺ**

**ዝኸበርኩምን ዝኸበርኩንን**

እዚ አይተ ስብሐት ነጋ [አቦይ ስብሐት] ኣብ መቐለ ኣዳራሽ ሓወልቲ ሰማእታት ኣብ ዝተሳለጠ ናይ መናእሰይ ኮንፈረንስ ንዝሃብዎ መደረ ኣመልኪቱ ዝተውሃበ መግለጺ እዩ። ሰብ ሕድሪ አይተ ስብሐት ናይ ህወሓት ማእከላይ ኮሚቴ ዘይምኻኖም ስለዝፈልጥ፤ ኢሉውን መደረ አይተ ስብሐት ናይ ውድብ ህወሓት መግለጺ ከምዝኾነ መረዳኢታን መደምደምታን ስለዘይብሉን፤ መግለጺ ማእከላይ ኮሚቴ ህወሓት እዩ ኢሉ አይወስድን።

ይኹንምበር ኣብ ልዕሊ ሰብ ሕድሪ ጠቕነ ስለዝቐረበ ጥራሕ ዘይኮነስ፤ ዘረባ አይተ ስብሐት ግዜ ዝሓለፎን ነቲ ኣብ ትግራይናን ሃገርናን ዝሳለጥ ዘሎ ምዕባላን ህልው ኩነታትን ዝጸረር ስለዝኾነን፤ ብመገዲ መግለጺ መልሲ ምሃብ ኣድላይ ኾይኑ ረኪብዎ አሎ።

**ሰብ ሕድሪ መን እዩ ?**

ኣብዚ መግለጺ መንነት ሰብ ሕድሪ ንምርዳእ ኩሎም ዕላማታቱ ምዝርዛር ዘይከኣልኳ እንተኾነ ምስ ገለ ዕላማታቱ ግና ክነላልዩኩም

- ኣብ ክልልና እንዳተሰፋሕፍሐ ዝመጽእ ዘሎ ክራይ ኣካብነት፣ ስእነት ሰናይ ምሕደራ፣ ምጉዳል ፍትሕን ክጠፍኡን ልዕልና ሕጊ ክሰፍን ምንቅስቃስ
- ኣብ መዋእል ህዝቢ ትግራይ ዝተዋህለሉ፤ ኣብ ግዜ ቃልሲ ንብሄራዊ ሓርነትና ተጠናኺሮም ዝነበሩ፤ መሊሱ ድሕሪ ዓወት ዝተዳኸሙ ናይ ህዝቢ ትግራይ ክብርታት ክጥጥዑን ክምዕብሉን ምስራሕ
- መናእሰይ ትግራይ ናይ ትግራይናን ሃገርናን ታሪኽን ባህልን ብዕምቆት ፈሊጦም ብስነ-ምግባር ተሃኒጾም ታሪኻዊ ጉቡኣም ክዓሙ ድልዎት ክኾኑ እጃምና ምውፋይ
- ኣብ እዋን ገድሊ ኣንጻር ደርጊ ጉቡኣም ዝተዋጽኡ፤ ግን ድማ ድሕሪ ውድቀት ደርጊ ኣብ ዘሎ እዋን፤ ኣብ ልዑል ማሕበራውን ቁጣባውን ጸገማት ወዲቆም ዝርከቡ ሓርበኛታት ተጋደልቲ ብፍሉይ ኩነታት ዝእከቡለን ዝሕግዙሉን ከምኡ ውን ኣብ ህንጻት ሰላምን፣ ልምዓትን ዴሞክራሲን እጃምም ዘበርክትሉ ኩነታት ምፍጣር
- ኣብ ክልልና ይሳለጥ ኣብ ዘሎ ናይ ልምዓትን ዴሞክራሲን ህንጻት ክካየድን ትግራይና ብኩለመዳያዊ ምዕባላ ክትዕምብብን ኣድላይ ዘበለ ኩሉ ኣበርክቶ ምፍጻም
- ኣብ ልዕሊ ህዝቢ ትግራይ ኮነ ኣብ ልዕሊ ካልኣት ብሄር፣ ብሄረሰባትን ህዝብታትን ሃገርና ዝፍጸም ዝኾነ ዓይነት ናይ ምጽልእእእ ወፍርን ጎዳኢ ተግባርን ምቅዋምን ምምካትን
- ኣብ ሞንጎ ኢትዮጵያውያን ከምኡ ውን ኢትዮጵያውያን ምስ ካልኣት ጎረባብቲ ህዝብታትን ዝህልዎም ርክብ ሰላማዊ፣ ብምፍቕቕታዎን ምርድዳእን ዝተመስረተ ክኸውን ትኹረት ሂብካ ምንቅስቃስ
- ምምሕዳራዊ በደላት፣ ምጉዳል ፍትሒ፣ ጥሕስት ሰብአዊ መሰላትን፣ ምስፍሕፋሕ ክራይ ኣካብነት ዝጥምት እኹል መጽናዕቲ ብምስላጥ፤ መፍትሕታት ብምትእልላሽ ዝምልከቶም ኣካላት እርማት ዝገብርሉ ኩነታት ምሕባር
- ኣብ ሕገ-መንግስቲ ሃገርና ዝሰፈሩ ዴሞክራሲያዊ መሰላት ብዘይ ዝኾነ ምሽርራፍ ክፍጸሙ፤ ነቲ ሕገ-መንግስቲ ክጸረሩ ዝኸለሉ ካልኣት ሕግታት፣ ደምብታት፣ ኣሰራርሓታትን ተግባራትን ክህልው ከለው ድማ እርማት ክግበረሎም ብምቅላስ፤ ከከም ኣድላይነቱ ውን ሕጊ ብዝፈቐዶም ኩሎም መስርሓት (ክሳብ ናብ ሕጊ ብምቕራብ) ንልዕልና ሕጊ ምንቅስቃስን
- ሕገ መንግስታዊ ስርዓትና ንድሕሪት ከይምለስን ሃገርና ኢትዮጵያ ሓድነታ ተጠናኺሩ ብኹሉ መዳይ ክትገልብትን ዝከኣለና ክነበርክት ... ዝብሉ ይርከብዎም።

ሕዚ ኣብ ኢትዮጵያ ዘሎ ኩነታት ካብቲ ቀደም ዝነበረ ብዓይነቱ ኣዝዩ ዝተፈለየ እዩ። ሕዚ ሕገ መንግስትን ሕገመንግስታውነትን ክኸበር ላዕልን ታሕትን ዝበሃል ዘሎ ዘመነ ሕገ-መንግስታውነት እዩ። ሕገ መንግስቲ ሃገርና ዝፈጠሩሉ ዕድላት ብምጥቃም

ድማ ከም ሰብ ሕድሪ ተወዲቡ ኣብ ዕቤት ህዝብና እጃሙ ንምወፋይ ተዳልዮ ምህላው የፍልጥ። ሕጋዊ ኣካልነት ክረከብ መመስረቲ ሰነዱ ናብ ቢሮ ፍትሒ ብሄራዊ ክልላዊ መንግስቲ ትግራይ ከምዘእተወን ውሳኔ ይጸበ ከምዘሎን ድማ ጉሁድ ሓቂ እዩ።

**ዝኸበርኩምን ዝኸበርኩንን**

ነዘም ዕላማታት ንዝተሓገገጠን ሕጋዊ መስርሕ ተኸቲሉ ንዝኸይድ ዘሎን ሰብ ሕድሪ እዩም እምበኣር ኣባይ ሰብሓት ነጋ ኣብ መቐለ ንኮንፈረንስ ዝተዳደመ መንእሰይ ኣኪቦም፤ “ሎሚ ህወሓት ምትዕርራይ ኣብ ዝገብረሉ እዋን ካልኣትኳ ኣናጹ እዩም ዝብልዎም፤ ኣነ ሰለዘቀያይም ሕማቕ ክዛረብ ኣይደልን፤ ፈለኽ ፈለኽ ዝብሉ ሰብ ሕድሪ ዝበሃሉ ኤክስትሪምሊ ሓደገኛ ዝኾኑ ናይ ደገ ኢድ ከምዘለዎ ባዕላይ ዝፈልጦ ኣለን፤ ክፍርሱና ይመጹ ኣለው” ኢሎም ንመናእሰይ ትግራይ ክጥንቀቑ ከምዘለዎም መደረን መጠንቀቕታን እናሰምዑ “ናይ ጸላኢዶ ናይ ደገዶ” ክብሉ ብጸለመ ዝጠቀንዎ። እዚ ኣበሃህላ ካብቲ ደርጊ ዝብሎ ዝነበረ “ተሓህት/ህወሓት ናይ ገጸር ኣንጭዋ እዩ” ዝብል ኣበሃህላ ብምንታይ ይፍለ ? እንታይ ከምዘበሉ ካብ ቃሎም ምስማዕ እትደልዩ ነዚ ሊንክ ክፊትኩም ስምዕዎም ናብዚ መግለጺ ተመለሱ።

<https://youtu.be/RzcvtlmkoTQ>

ሰብ ሕድሪ፤ ኣያና ኣባይ ሰብሓት ነጋ ምስ መሓዙቶም ኮይኖም ህዝቢ ትግራይ ካብ ዝነበሮ መሪር ጭቆና ተቐሊሱ ክወጽእ ንዝወፍይዎ እጃም፤ ብኸብሪን ሞገስን ይሪኡን ይቐበሉን። ህዝቢ ንምብዳል፤ መሰል ትግራዊይ ንምጥሓስን ሕገ መንግስታዊ መሰል ዜጋታት ክገሃስን ዝገብርዎ ምንቅስቃስ ግና ኣምሪሩ ይኹንኖ። ምኹናን ጥራሕ ዘይኮነ ጸረ ዴሞክራሲያዊ ኣካይዳ ኣይተ ሰብሓት፤ ምሕረት ብዘይህብ ቃልሲ ከምከትን ክሰዓርን ኣለዎ ኢሉ ይኣምን።

ሎሚ ጸላእቲ ኣብ ልዕሊ ህዝብና ንንዉሕ ዝበለ እዋን ብዝገበርዎ ጽዑቕን ዘይተቐረጸን ናይ ጸለመን ጥቕዓትን ጎሰጓስ ፍረ ኣፍርዮ ህዝብና እናተጎድኦ ኣብ ዘለሉ እዋን፤ ኣብ ክንዲ ሓቢርካ ምስራሕን ምቅላስን፤ ንህዝቢ ትግራይ ጸሊእን ፈታውን እናበልካ ምጉጅጃል ሓደገኛን ግዜ ዘይጠልቦን እዩ። ኣይተ ሰብሓት ውን ነቲ ኣደዳ ስደትን ስራሕ ስእነትን ኮይኑ ዘሎ መንእሰይና ተወዲቡ፤ ንባዕሉን ንህዝቡን ካብ ኩለ መዳያዊ ሓደጋ ከድሕን ክመኽሩን ክምዕዱን ዳኣ እምበር፤ ፍልልይን ጽልኣትን ክሰብኩ ኣይምተገበኣን። ከምዚ ዝበለ ግዜ ዘይጠልቦ ኣካይዳን ኣተሓሳስባን ድማ ኣግባብነት ዘይብሉን ብስሩ ውን ጸረ ህዝባውን ዴሞክራሲያውን እዩ።

ነዚ መሰረት ብምግባር ክሉ ፈታዊ ዓዱን ህዝቡን ትግራዊይ ኣይፋሎም ኣይተ ሰብሓት! ንባይኖም ካልእ ዘፍርሕ ድኣ እንተሃልይዎም እምበር፤ እዘም ዕላማታት ዝተሓገገጠ ሲቪል ማሕበር፤ ንህዝቢ ትግራይ ጸላኢ ዘይኮነስ ተስፋን ማእገርን እዩ ክብሎምን ክኹንኖምን ይግባእ።

ካልእ ኣይተ ሰብሓት ውን ዝፈልጥዎ፤ እቶም ብጸለመ ናይ “ደገን ሓደገኛታትን” ዝበሃሉ ዘለው ኣባላት ሰብ ሕድሪ፤ ሓርበኛታት ተጋሩ እንኮላይ ኣባላትን ደገፍትን ህወሓት እዮም። እቲ ሓቂ እዚ ከሎ ደኣ ኣይተ ሰብሓት በየናይ ኣገባብ እዮም ክጸልሙ ዝፍትኩ ዘለው? በቲ ዝኸሰረ ሕዳር ጸረ-ዴሞክራሲያነት፤ ስስዕን ብልሽውን መገዲ ንምቕጻል ድዩ ወይስ ንሎሚ በጺሖም እቶም ንሶም ዝፈልጥዎም ሓርበኛታት ተጋሩ ጸሊእቲ ኮይኖም?

እቲ ጉዳይ ግልጺ እዩ። ኣይተ ሰብሓት ዘሻቑሎም ዘሎ ጉዳይ ህዝብን ሃገረን ዘይኮነስ፤ እታ ንዕኡም ትጥዕም ጸረ-ዴሞክራሲያዊትን ብልሽውትን መገዲ፤ ብዕላማታት ሰብ ሕድርን ካልኣት መሰላት ዴሞክራሲያውያን ትካላትን ንኣንሳእን ንኣዋሩን ከምትዕጾ ሰለዝፈልጡ እዮም። በቲ በለ በቲ ንኣይተ ሰብሓት ኮነ ንካልእ በዓል ስልጣን፤ ዕላማታት ሰብ ሕድሪ ቅኑዓትን ወገን ህዝቢን ምኽኖም ዝውሰን ብትምኒትን ሕልምን ውልቀ በዓል ስልጣን ዘይምኳኑ ብትረት ክፍልጠኩም ይፎቱ። ሕገ-መንግስቲ እዩ ዳኛና። ቀጺሉ ድማ ተቐላሳይ ህዝብና። ሰብ ሕድሪ ከምቲ ብኣይተ ሰብሓት ነጋ “ናይ ደገ ኢድ ዘለዎ እንታይዶ” ዝበሃል ዘይኮነስ፤ ህዝቢ ትግራይን ሃገርናን ካብቲ ኣጋጢሙ ዘሎ ጸገማት ናብ ዝሓሸ መጻኢ ክሰጋገሩ ዘኸእሉ ውሕሉላትን ህዝናባውያንን ዕላማታት ተሓንጢጡ፤ ብሓርበኛታት ተጋሩ ተጣይኹ ሕጋዊ ፍቓድ ክረከብ ብሕገ-መንግስታዊ መገዲ እንዳተቐለሰ ዝርከብ ትግራዊይ ኢትዮጵያዊ ትካል እዩ። ኣይተ ሰብሓት ድማ ቅንዕና ሰለዝጎድሎም እምበር ቅድሚ ማንም ዕላማታት ሰብ ሕድሪ ንሶም ይፈልጥዎም እዮም።

**ዝኸበርኩም አመራርላ ህወሓት**

ብላይተ ስብሐት ዝቐረበ መደረ ንውድብ ህወሓት ዘይውክልን ናይ ህወሓት መርገጺ ዘይምኳኑን ጥራሕ ዘይኮነስ፤ ግጉይን ጸረ ዴሞክራሲያዊ ኣረኣጻ ምኳኑን፤ ነቲ ህወሓት እትብገሰሉ ዘላ ናይ ተሃድሶ ጉዕዞ ውን መሓንኮሊ ስንክሳር ከምዝኸነን ኣሚንኩም፤ ብግልጺ መግለጺ ክትህበሉ ትጽቢት ሰብ ሕድሪ እዩ።

እዚ ምስዝኸውን ... ዴሞክራሲ ክዕንብብ፤ ናይ ሕጊ ልዕልና ክረጋገጽ፤ ሙስና ክመሓው፤ ሓድነት ተጋሩ ክጠናኸር፤ ሕገ መንግስታዊ ስርዓትና ንድሕሪት ክይምለስ እኳደኣስ ሓይሉ ክቅጽል፤ ስልጣን ናብቲ ቦዓል ዋና ሙሁር መንእሰይ ክሰጋገር፤ ከምኡ ውን ጸረ ተጋሩ ዝሰለጡ ዘለው ሽግራታት ንምቅላስን ኣብ እትገብርዎ ቃልሲ ... ሰብ ሕድሪ ኣብ ጎንኹም ከምዝሰለፍ ክገልጽ ይፈቱ።

**ዝኸበርኩም ኣባላትን ደገፍትን ሰብ ሕድሪ**

ሳላ ንስኻትኩም ንህዝቢ ትግራይ ወገን ክትኮኑ ዝተለዓልኩም እነሆ እቶም ቦቲ ብሱል ኣረኣጻኹምን ትብዓትኩምን ዝሰንበዱ ሎሚ እንታይ ይብሉ ከምዘለው ሰሚዕኩምም ኣለኹም። ሰብ ሕድሪ ሓዝዎ ዝተለዓለ ዓላማ ሕዝውን እንኮርዐሉን ተስፋ ህዝብናን እዩ። ማሕበርና ኣብ ሓጺር እዋን ኣብ ወጻኢን ኣብ ውሽጢ ሃገርን ኣሸሓት ተጋሩ ክሓቁፍ ባቕዑ ኣሎ። በዚ ኣብ ዝሓጸረ ግዜ ዝተመዘገበ ዓወት ድማ መሊእኹም ክትሕበኑ ይግባእ።

ኣብ ክሊ ማሕበርኩም ሰብ ሕድሪ ብምውዳብ፤ ብመስዋእቲ ጀጋኑና ዝጸደቐ ሕገ መንግስታዊ መሰልና እዩ ኢልኩም፤ ብማሕለኻታት ጸረ ዴሞክራሲያውያን ክይተሰኮንኩም፤ ነዚ ማሕበር ኣብቲ ሕዚ በጺሕዎ ዘሎ ደረጃ ክበጽሑ ዝገበርኩም ጻዕሪ፤ ማንም ዓጋቲ የብለን። ውልቀ ጸረ ዴሞክራሲያውያን፤ ግዕዙያትን ልዕሊ ሕጊ ክነብሩ ዝደልዩን ንዕላማ ሰብ ሕድሪ ክዓግት ዝኸእል ዓቕሚ ክህልዎም ኣይኸእልን። ቦቲ ዝተጀመረ ርሱን ወነን ሕራነን ቃልስና ከም ንቕጽል ድማ ጥርጥር የብሉን።

**ክብርን ሞገስን ንጀጋኑ ሰማእታት ተጋሩ !**

**መንእሰይ ትግራይ ንህያውነት ሰብ ሕድሪ ደልዲልካ ተልዓል !**

**ሰብ ሕድሪ ሲቭል ማሕበረ ሰብ**